




आर्थिक वर्ष २०८०।०८१ को नीति तथा कार्यक्रम



केदारस्युँ गाउँपालिका
देउरा, बझाङ्ग
२०८० असार

आर्थिक वर्ष २०८०।०८१ को नीति तथा कार्यक्रम

यस गरिमामय सभाका सदस्यहरू,
राष्ट्रसेवक कर्मचारीहरू,

केदारस्युं गाँउपालिकाको गाँउसभाको १३ औं अधिवेशनमा हार्दिक स्वागत गर्दछु । नेपालको सार्वभौमसत्ता, स्वाधिनता, भौगोलिक अखण्डता, राष्ट्रिय हित, स्वाभिमान र नेपालको संघीय लोकतान्त्रिक, गणतन्त्रात्मक शासन व्यवस्थाका लागि आफ्नो जीवन उत्सर्ग गर्नुहुने सम्पूर्ण ज्ञात अज्ञात सहिदहरू प्रति उच्च सम्मानका साथ हार्दिक श्रद्धाञ्जली अर्पण गर्दछु । साथै घाइते र वेपत्ता नागरिकहरू प्रति उच्च सम्मान प्रकट गर्दछु । राजनैतिक सामाजिक परिवर्तनमा नेतृत्वदायी भूमिका निर्वाह गर्ने सबै श्रद्धेय अग्रजहरू प्रति आदरभाव प्रकट गर्दछु ।

लोकतन्त्रलाई सामाजिक जीवन पद्धतिको रूपमा स्थापित गर्ने कुरामा स्थानीय सरकार हरपल प्रयत्नशील छ । शासकीय व्यवस्थामा आएको परिवर्तनको अनुभूति सबै गाँउबासीले गर्न सक्नु भन्नेमा हामीहरू अत्यन्त सचेत छौं। गाँउपालिकाको भौगोलिक, सामाजिक, आर्थिक तथा सांस्कृतिक विविधतालाई आत्मसात गर्दै सन्तुलित र समन्यायिक विकासको बाटोमा अघि बढ्न स्थानीय सरकार दृढ छ । "जनप्रतिनिधिहरू शासक होइनन् जनताका सेवक हुन्" भन्ने मान्यतालाई आत्मसात गर्दै जनउत्तरदायी, पारदर्शी, मेहनती र सहयोगी संयन्त्रबाट नै समृद्धि हासिल गर्न सकिन्छ भन्ने कुरालाई मार्गदर्शक सिद्धान्तको रूपमा ग्रहण गरेका छौं ।

संविधान सभाबाट निर्मित नेपालको संविधानमा व्यवस्था भए बमोजिम स्थानीय सरकारलाई प्रत्यायोजित कार्यक्षेत्र भित्रका अधिकारहरू कार्यान्वयन गरी नागरिकलाई दीगो र सुलभ सेवाको सुनिश्चित गर्ने तथा आर्थिक र सामाजिक विकासलाई प्रवर्धन गर्नुपर्ने हुन्छ । सोही प्रयोजनका लागि संघ र प्रदेश सरकारबाट विभिन्न प्रकारका वित्तीय अनुदान, राजस्व बाँडफाँड र प्राकृतिक स्रोतको रोयल्टीको बाँडफाँड मार्फत हाम्रो स्थानीय तहलाई स्रोत हस्तान्तरण भएको छ । उपलब्ध साधन-स्रोत र अवसरको उच्चतम प्रयोग, न्यायोचित वितरण र संविधान प्रदत्त अधिकारहरूको सफल कार्यान्वयन मार्फत जनताको विकास र समृद्धिको आकांक्षालाई पुरा गर्न सकिन्छ ।

स्थानीय सरकारका रूपमा यो नीति तथा कार्यक्रम प्रस्तुत गरिरहँदा समृद्धि, स्वच्छ हराभरा वातावरण समतामूलक र विकसित गाँउपालिकाको भावी तस्वीरलाई सामुन्नेमा राखेको छु । नेपालको संविधान, स्थानीय सरकार संचालन ऐन २०७४, सङ्घीय सरकार तथा प्रदेश सरकारका नीति तथा कार्यक्रमका सिद्धान्त र उद्देश्यहरू, चालु पन्ध्रौं योजनाका उद्देश्यहरू, दीगो विकासका लक्ष्य र रणनीति जस्ता विषयहरूको सैद्धान्तिक र व्यावहारिक पक्षहरूमा जोड दिदै "समृद्ध नेपाल, सुखी नेपाली" को मूलभूत मान्यतालाई आत्मसात गरिएको छ । प्रचलित कानूनहरूको परिधि भित्र रही प्रतिनिधि सभा तथा

प्रदेश सभाका माननीय सदस्यहरु, राजनीतिक पार्टीका प्रतिनिधिहरु, शिक्षक, बुद्धिजिवी तथा समाजसेवीहरु, नागरिक समाज र पालिकावासीहरुबाट प्राप्त सुझावहरुलाई मनन गरी यस केदारस्थुँ गाँउपालिकाको आर्थिक वर्ष २०८०।०८१ को नीति तथा कार्यक्रम तर्जुमा गरिएको छ ।

गाउँ सभा सदस्यहरु,

केदारस्थुँ गाँउपालिकाको आर्थिक वर्ष २०७९।०८० को स्वीकृत बजेट कार्यान्वयनका सिलसिलामा देखिएका समस्या, कठिनाई तथा चुनौतिहरुलाई सिकाई तथा अनुभवको आधारमा आगामी आर्थिक वर्षमा सुधार गर्दै लगिनेछ । साथै आर्थिक वर्ष २०७९।०८० को नीति तथा कार्यक्रम र बजेटबाट सार्थक नतिजा प्राप्त गर्न सफल भएको कार्यान्वयनको संयन्त्रलाई आगामी दिनमा आफै सफल, सन्तुलित र दीगो बनाउँदै लगिनेछ । सार्थक नतिजा आउन बाँकी रहेका र कार्यान्वयनमा रहेका विशिष्ट कार्यक्रमहरु "हाम्रो गाँउपालिका उज्यालो गाँउपालिका", "घर-घरमा स्वास्थ्यकर्मी", हाम्रो विद्यालय, हाम्रो जिम्मेवारी", "एक घर एक धारा, पूर्ण सरसफाई हाम्रो अभिभारा", जस्ता अभियानहरुलाई निरन्तरता दिनेमा विश्वास दिलाउँदै नागरिकहरुले अनुभूती गर्नेगरी विकासको प्रतिफल प्राप्त हुनेमा प्रतिवद्ध छौं ।

केदारस्थुँ गाँउपालिकाको संगठन तथा व्यवस्थापनलाई अद्यावधिक रुपमा अध्ययन गरी छिटो छरितो एवं चुस्त संगठन संरचना मार्फत प्रशासनिक तथा चालु खर्चलाई मितव्ययी बनाई सेवा प्रवाहलाई प्रभावकारी तथा विकेन्द्रित तुल्याउँदै लगिनेछ । पुँजीगत खर्च बढाउनेमा प्रयत्न गरी पालिकाले आफ्नो क्षेत्रलाई समृद्ध, समावेशी, स्वच्छ, सुरक्षित, स्वावलम्बी र सुशासित समुदाय निर्माण गर्ने उद्देश्य लिएको छ ।

स्थानीय सरकारको गाँउ सभामा नीति तथा कार्यक्रम प्रस्तुत गर्न पाँउदा गौरवको अनुभूति गरेको छु । पालिकावासी सम्पूर्ण आमाबुवा, दाजुभाई, दिदिबहिनीहरुको विस्वास,भरोसा र आशा अपेक्षालाई सार्थकता तथा पूर्णता दिन सिंगो कार्यपालिका प्रयत्नशील रहेको छ । आगामी ४ वर्ष भित्रमा सोचे बमोजिम अर्थात हाम्रा घोषणा पत्रमा गरिएका प्रतिवद्धता अनुरूप गाँउपालिकाले उल्लेखनीय उपलब्धि हात पार्नेमा विश्वस्त गराउन चाहन्छु । सिमित श्रोत साधनको अधिकतम परिचालन गरी विकास निर्माणको प्रयासलाई सार्थकता दिने क्रममा अहोरात्र लागि परेको हुँदा सम्पूर्ण पालिकावासीहरुमा रचनात्मक सुझाव, सकारात्मक सोच राखी सहयोग गरिदिन हुन विनम्रता पूर्वक हार्दिक अनुरोध गर्दछु ।

नेपालको संविधानको अनुसूची ८ मा स्थानीय तहलाई प्रदान गरिएका एकल अधिकार, अनुसूची ९ मा संघ, प्रदेश र स्थानीय तहको साझा अधिकार तथा स्थानीय सरकार सञ्चालन ऐन, २०७४ को

कार्यान्वयन गर्दै गाउँपालिकाले विगतका वर्षहरूमा हासिल गरेका महत्वपूर्ण उपलब्धिहरूको जगमा तयार गरिएको अगामी आर्थिक वर्ष २०८०।८१ को नीति तथा कार्यक्रम यस सम्मानित सभा समक्ष प्रस्तुत गर्दछु ।

गाउँ सभाका सदस्यहरू,

- १ यो स्थानीय सरकार सम्पूर्ण केदारस्युँबासी जनताको सेवा, सुरक्षा, समृद्धि र सुखका लागि गाँउवासी स्वयमले बनाएको जनताको नजिकको घरदैलोको सरकार हो । त्यसैले जनताका अपेक्षा अनुसार काम गर्न यो स्थानीय सरकारले सबै उत्तम विकल्प प्रयोग गरी काम गरिरहेको छ ।
- २ समता र न्यायको पक्षपोषण गर्दै सबै प्रकारका विभेद र अन्यायहरूको अन्त्य, सामाजिक न्यायको प्राप्ति र सबैका लागि समृद्धि मूल नीति हुनेछ ।
- ३ लोकतन्त्र प्रति पूर्ण प्रतिवद्ध, सुशासन, पालिकावासीहरू प्रति उत्तरदायी प्रशासनिक संरचना, सदाचारयुक्त , सभ्य र सुसंस्कृत एंव कर्तव्य प्रति दृढ रूपले समर्पित समाज यस सरकारका आदर्श हुनेछन् ।
- ४ पालिका भित्रको जातिय, भाषिक, धार्मिक, सांस्कृतिक तथा भौगोलिक विविधतालाई आत्मसात तथा सम्मान गर्दै सामाजिक एवं सांस्कृतिक समानता, सहिष्णुता र सद्भावका आधारमा एकता मजबुत बनाउने नीति लिइनेछ ।
- ५ सङ्घीय नीति बमोजिम भुमिहिन, दलित, सुकुम्बासी र अव्यवस्थित बसोबासीहरूको समस्या समाधान गर्ने कामलाई उच्च प्राथमिकताका साथ अगाडी बढाइनेछ ।
- ६ योजना बैंक स्थापना गरी स्थानीय स्रोत साधनको समुचित उपयोग मार्फत योजनाहरू कार्यान्वयन गरिनेछ । स्थानीय स्रोत साधनबाट कार्यान्वयन गर्न सम्भावना कम भएका आयोजनाहरूको कार्यान्वयन गर्न संघ तथा प्रदेश सरकारसँग अनुरोध गरी कार्यान्वयनको व्यवस्था गरिनेछ ।

क) आर्थिक विकास

अ) कृषि तथा पशु

- १) फलफूल तरकारी, मसलाबाली र अन्नबालीहरूको उत्पादित सम्भाव्यताका आधारमा हरेक वडाका बस्ती स्तरमा पकेट क्षेत्रको विकास गरी व्यावसायिक कृषि कार्यक्रम संचालन गरिनेछ ।
- २) रैथाने बालीहरूको बिँउ संरक्षण, खेति विस्तार र बजारीकरणको लागि विशेष प्रवन्ध मिलाईनेछ ।
- ३) कृषि एम्बुलेन्सलाई सञ्चालन गरिनेछ ।
- ४) जयपृथ्वी लोकमार्गको आसपासमा शीत गृह (Cold Store) निर्माण गरिनेछ ।

- ५) विपन्न परिवार, दलित, एकल महिला, द्वन्द्व पिडित, पिछडिएका वर्गहरूलाई लक्षित हुनेगरी तरकारी उत्पादन तथा पशुपालनका क्षेत्रमा संचालित कार्यक्रमहरूलाई निरन्तरता दिइनेछ ।
- ६) व्यावसायिक रूपमा पशुपालन गर्ने अगुवा किसानहरूलाई व्यवसाय स्तरोन्नती गर्न प्रोत्साहन गरिनेछ ।
- ७) कृषक समूह तथा कृषि सहकारीहरूलाई कृषि सामग्री तथा उपकरण खरिदमा ७५ प्रतिशत अनुदान उपलब्ध गराइनेछ ।
- ८) कृषि तथा पशु विमा कार्यक्रमलाई जोड दिइनेछ ।
- ९) पालिकाका स्थानीय उत्पादित कृषि जन्य उपजहरूको भण्डारण तथा बजारीकरण गरिनेछ ।
- १०) दुर्गम वडाहरूमा पशु स्वास्थ्य सिविर संचालन र खोज कार्य संचालन गरि विभिन्न रोगबाट मुक्त गरिनेछ ।
- ११) सहूलियत पूर्ण कृषि कर्जाका लागि विभिन्न बैंक तथा वित्तीय संस्थाहरूसँग आवश्यक समन्वय तथा सम्झौता गरिनेछ ।
- १२) मसला जातका बालीहरू: बेसार, खुर्सानी, टिमुर, अदुवा, अलैची, धनियाँ र लसुन व्यावसायिक रूपमा उत्पादन गर्ने किसानलाई प्रोत्साहन गरिनेछ ।

आ) उद्योग, वाणिज्य तथा सहकारी

- १) उद्यमीहरूलाई उद्योग संचालन गर्न आवश्यक औजार तथा उपकरणहरूको आपूर्तिमा प्रदान गरिदै आएको अनुदानलाई निरन्तरता दिइनेछ ।
- २) बेरोजगार यूवाहरूलाई लक्षित गरि प्रदान गरिदै आएको उद्यमशीलता तालिम कार्यक्रमलाई निरन्तरता दिइनेछ ।
- ३) स्थानीय कच्चा पदार्थमा आधारित दैनिक उपभोग्य वस्तुहरू उत्पादन गर्ने उद्यमीहरूलाई विशेष अनुदान उपलब्ध गराइनेछ ।
- ४) स्थानीय कच्चा पदार्थमा आधारित उद्योग सञ्चालन गर्ने उद्यमीलाई कार्यसम्पादनमा आधारित अनुदान प्रदान गरिनेछ ।
- ५) अल्लो, भाङ्गरो र कपासको प्रशोधन गरी उद्योग स्थापना गर्न चाहने उद्यमीलाई प्रशोधन मेसिन ७५ प्रतिशत अनुदानमा उपलब्ध गराइनेछ ।
- ६) सञ्चालनमा रहेका आलु चिप्स उद्योगहरूबाट उत्पादित उपभोग्य वस्तुहरूलाई बजारीकरणका लागि आवश्यक प्रवन्ध गरिनेछ ।
- ७) सहकारी संस्थाको क्षमता अभिवृद्धि हुनेगरी विभिन्न प्राविधिक तथा व्यवस्थापकीय सहयोगका कार्यक्रमहरू संचालन गरिनेछ ।
- ८) पालिका भित्रका कृषि सहकारीलाई उत्पादन क्षेत्रमा लगानी गर्न प्रोत्साहित गरिनेछ ।

इ) संस्कृति तथा पर्यटन

- १ स्थानीय स्तरका आफ्नै मौलिक शैलीका भाषा, संस्कृति, भेषभुषा, रहन सहन, चाड, पर्व, मेला, जात्रा, उत्सवहरूलाई व्यवस्थित तवरले सञ्चालन गर्न विशेष जोड दिइनेछ ।
- २ पालिका क्षेत्रभित्रका प्राचिन मठ मन्दिर, देवालयहरूको संरक्षण तथा स्तरोन्नती गरिनेछ ।
- ३ केदार, कैलाश, भैरवनाथ र त्रिवेणीलाई चार धामको रूपमा परिकल्पना गरि क्षेत्रकै नमूनायोग्य धार्मिक तथा पर्यटकीय स्थलका रूपमा विकास गरिने नीति लिइनेछ ।
- ४ दहशैनलाई पर्यटकीय क्षेत्रका रूपमा विस्तार गर्ने नीति लिइनेछ ।
- ५ वन, वातावरण, जडिवुटी र कृषिमा आधारित पर्यटन विकासलाई विशेष जोड दिइनेछ ।
- ६ ऐतिहासिक, पुरातात्विक तथा सांस्कृतिक सम्पदाको संरक्षण, सम्बर्द्धन र विकासका लागि स्थानीय जन सहभागितामा आधारित कार्यक्रम सञ्चालनमा ल्याइनेछ ।
- ७ देउडा, गौरा पर्व, स्थानीय पर्व, मेला, नृत्य, कला, परम्परागत गहना तथा पोषाक, भारिखेल, ठडोखेल, भुवो पर्व, छलिया आदि ऐतिहासिक सांस्कृतिक रितिरिवाजको प्रवर्द्धनका लागि विशेष जोड दिइनेछ ।

ख) सामाजिक विकास

अ) शिक्षा

१. मौजुदा शैक्षिक कानून बमोजिम गाउँपालिका अन्तर्गतका सामुदायिक विद्यालयहरूको समायोजन र विद्यालय शिक्षक दरबन्दी मिलान कार्यलाई उच्च प्राथमिकता दिई शैक्षिक गुणस्तर अभिवृद्धि गरिनेछ ।
२. गाउँपालिकाका सबै माध्यमिक विद्यालयहरूलाई नमुना योग्य बनाउन इन्टरनेट जडान, इ-हाजिरी र न्यूनतम शैक्षिक मापदण्ड पुरा गर्न विशेष नीति लिइनेछ ।
३. सर्वसुलभ गुणस्तरीय शिक्षाको अवधारणा बमोजिम शिक्षा क्षेत्रलाई अगाडी बढाइनेछ । विद्यालय उमेर समुहका सबै बालबालिकाहरूलाई विद्यालयमा ल्याउने, सिकाउने र टिकाउने कार्यलाई प्रोत्साहन मूलक कार्यक्रम सहित अभियानका रूपमा संचालन गरिनेछ ।
४. स्थानीय उत्पादनमा आधारित विद्यालय दिवा खाजा कार्यक्रम व्यवस्थापनका लागि साझेदार संस्थाहरूको साझेदारिमा आवश्यक स्रोतको व्यवस्थापन गरि शिक्षाको गुणस्तर अभिवृद्धि गरिनेछ ।
५. किशोर किशोरी मैत्री AFIC कार्यक्रमहरूलाई पालिकाका सबै माध्यमिक विद्यालयहरूमा विस्तार गरिदै लगिनेछ ।
६. विद्यालयको भौतिक र शैक्षिक व्यवस्थापन पक्षलाई मुल्याङ्कन गरि थप प्रभावकारी बनाउँदै लगिनेछ ।

७. विद्यालय स्वास्थ्य तथा पोषण कार्यक्रम कार्यान्वयनलाई अन्य संघ संस्थाहरुको साझेदारीमा निरन्तरता दिईनेछ ।
८. गरिब तथा जेहेन्दार र उत्कृष्ट उपलब्धि हासिल गरेका विद्यार्थीहरुका लागि छात्रवृत्तीको व्यवस्था गरिनेछ ।
९. आमाबुबा बिहिन बालबालिकाहरुलाई संरक्षकत्व प्रदान गर्न आवश्यक सहयोग गरिनेछ ।
१०. प्रत्येक वर्ष एक जना MBBS पढ्न चाहने विपन्न र जेहेन्दार विद्यार्थीलाई छात्रवृत्तिको उचित व्यवस्थापन गरिनेछ ।
११. शिक्षकहरुलाई तहगत तथा विषयगत रूपमा छोटो तथा लामो अवधिको तालिमको लागि आवश्यक समन्वय एवं सहजिकरण गरिनेछ ।
१२. विद्यालयको वातावरण बालमैत्री, अपाङ्गमैत्री र सिकाई अनुकूल बनाउन आवश्यक पहल गरिनेछ ।
१३. विद्यालय शिक्षामा प्रोत्साहन तथा पुरस्कार कार्यक्रम सुरूवात गरि दण्ड र पुरस्कार नीति अवलम्बन गरिनेछ ।
१४. सामुदायिक विद्यालयमा कार्यरत शिक्षकहरुलाई कम्प्युटर र IEMIS सम्बन्धी तालिमको व्यवस्था मिलाइनेछ ।
१५. सबै सामुदायिक विद्यालयमा लेखा प्रणालीमा एक रूपता ल्याउन, व्यवस्थित लेखा प्रणाली अपनाउन, पारदर्शी र प्रविधि मैत्री बनाउने उद्देश्यले विद्यालयमा कार्यरत लेखा कर्मचारी / प्र अ. लाई लेखा सम्बन्धी तालिममा निरन्तरता दिईनेछ ।
१६. अनुमती नलिई सञ्चालनमा आएका संस्थागत विद्यालयहरुलाई नियमन् गरी कानुन बमोजिम कारबाहीको प्रक्रिया अगाडी बढाइनेछ ।
१७. आधारभुत तह(कक्षा ६-८) को स्थानीय विषयको पाठ्यक्रम निर्माण गरि कार्यान्वयनमा ल्याईनेछ ।
१८. पालिका भरी शैक्षिक कार्यक्रम र शिक्षण सिकाईमा एक रूपता कायम गर्न तथा गुणस्तरीय शिक्षाको परिकल्पना प्रवर्द्धन गर्न वार्षिक शैक्षिक क्यालेण्डर निर्माण कार्यलाई निरन्तरता दिईनेछ ।
१९. शिक्षा क्षेत्रको सुधार र विकासका लागि केदारस्युँ गाउँपालिकाको १० वर्षे शिक्षा योजना प्रभावकारी रूपमा कार्यान्वयन गरिनेछ ।
२०. " हाम्रो विद्यालय : हाम्रो जिम्मेवारी " भन्ने भावना जागृत गर्न शिक्षक, विद्यालय व्यवस्थापन समिति, अभिभावक र विद्यार्थी विच नियमित अन्तर संवाद गर्ने व्यवस्था मिलाईनेछ ।
२१. "एक विद्यालय, एक करेसावारी"को निर्माण गरि विद्यालयहरुको वातावरण हराभरा, सुन्दर र स्वच्छ बनाउन प्रोत्साहन गरिनेछ ।

२२. बालबालिकाहरूमा रहेका अन्तरनिहित प्रतिभाहरूलाई प्रष्फुटन गर्न पालिका स्तरीय अन्तर विद्यालय प्रतिस्पर्धात्मक अतिरिक्त क्रियाकलापहरू संचालन गरिनेछ ।

आ) स्वास्थ्य

१. प्रत्येक वडामा रहेका स्वास्थ्य संस्थाहरूको क्षमता अभिवृद्धि गर्दै सेवा विस्तार गरि वडा तहमै गर्भवती महिला चेकजाँचका लागि भिडियो एक्सरे ल्याव सेवा विस्तार कार्यलाई निरन्तरता दिईनेछ ।
२. गरीब, असाहय, अपाङ्गता भएका ब्यक्ति तथा जेष्ठ नागरिकहरूको स्वास्थ्य चेकजाँच गर्न स्वास्थ्यकर्मिहरू घरमै गएर **"घर घरमा स्वास्थ्यकर्मी"** कार्यक्रमलाई निरन्तरता दिईनेछ ।
३. प्रत्येक वडाका स्वास्थ्य संस्थाहरूमा बार्षिक रूपमा विशेषज्ञ डाक्टर सहितको स्वास्थ्य शिविर सञ्चालन गरिनेछ ।
४. स्वास्थ्य संस्थामा प्रसुति सेवाको क्षमता अभिवृद्धि गराई घरमा हुने सुत्केरीलाई पूर्ण रूपले निरुत्साहित गरि संस्थागत सुत्केरी पालिकाका रूपमा स्थापित गरिनेछ ।
५. सुनौला १००० दिनका आमाहरूलाई पोषणयुक्त **उपाध्यक्ष कोसेली कार्यक्रम**को निरन्तरता दिइनेछ ।
६. किशोर किशोरी यौन तथा प्रजनन स्वास्थ्य सम्बन्धी आवश्यक कार्यक्रम सञ्चालन गरिनेछ ।
७. यस गाउँपालिका क्षेत्र भित्र प्राकृतिक प्रकोप तथा सडक दुर्घटना परेका घाइतेको उद्धारको लागि निशुल्क एम्बुलेन्स सेवा उपलब्ध गराइनेछ ।
८. आधारभुत स्वास्थ्यमा सबै नागरिकको पहुँच सुनिश्चिताका लागि स्वास्थ्य विमा कार्यक्रमलाई निरन्तरता दिइनेछ ।
९. बहुक्षेत्रीय पोषण योजना कार्यक्रमलाई निरन्तरता दिई प्रभावकारी रूपमा संचालन गरिनेछ ।
१०. गाउँपालिका स्थित महिला स्वास्थ्य स्वयम सेविकाहरूले स्वास्थ्य क्षेत्रमा हालसम्म पुर्याएको योगदानको उच्च सम्मान गर्दै निजहरूलाई प्रदान गरिदै आएको प्रोत्साहन कार्यलाई निरन्तरता दिदै थप संचार सुविधाको व्यवस्था गरिनेछ ।
११. एम्बुलेन्स सेवा चौविसै घण्टा सञ्चालनमा हुने गरि व्यवस्थापन गरिनेछ ।
१२. स्वास्थ्य संस्थामा सुत्केरी आउँदा र सुत्केरी पश्चाप घर फर्कदा एम्बुलेन्सको पहुँच हुने क्षेत्रमा (गाउँपालिका क्षेत्र भित्र) निःशुल्क सेवा प्रदान गरिनेछ ।
१३. रायल, जुप र भाडसैनमा वर्थिङ सेन्टरको स्थापना गरि संचालनमा ल्याइनेछ ।
१४. बाँझ र भामचौर स्वास्थ्य चौकीहरूमा स्वास्थ्य प्रयोगशालाको स्थापना गरिनेछ ।
१५. सामुदायिक तथा आधारभुत स्वास्थ्य इकाईहरूको स्तरोन्नती गरिनेछ ।
१६. आयुर्वेदिक अस्पतालको स्तरोन्नती गरिनेछ ।

इ) युवा तथा खेलकुदः

१. पालिका स्तरीय खेलकुद विकास समिति गठन गरी सबै प्रकारका खेलकुदको सञ्चालनका लागि जिम्मेवार बनाउने नीति अवलम्बन गरिनेछ ।
२. राष्ट्रपति रनिङ्ग शील्ड प्रतियोगितालाई निरन्तरता दिइनेछ ।
३. राष्ट्रिय तथा अन्तराष्ट्रिय प्रतियोगितामा सहभागिता जनाउने खेलाडीलाई प्रोत्साहन गरिनेछ । साथै पदक विजेता खेलाडीलाई नगद स्वरूप सम्मान गर्न विशेष व्यवस्था गरिनेछ ।
४. लागु औषध दुर्व्यसनीबाट ग्रसित युवाहरूलाई दुर्व्यसनीबाट छुटाउन सुधार केन्द्र मार्फत मनोपरामर्शको निःशुल्क रूपमा व्यवस्था गरिनेछ ।
५. यूवाहरूको सिप विकासका लागि सिपमुलक तालिमको व्यवस्था गरि रोजगार तथा स्वरोजगारलाईबढावा दिन आवश्यक नीति लिइनेछ ।
६. "केदारस्यैको गौरव, खेलाडिको पौरख" भन्ने मान्यता अनुरूप पूर्वाधार विकास र स्तरीयखेलकुदका कार्यक्रमलाई निरन्तरता दिई पालिकाको रूपमा विकास गरिनेछ ।

ई) महिला, बालबालिका, जेष्ठ नागरिक तथा समाज कल्याण

१. बालविवाह, बहुविवाह, जातीय छुवाछुत, अनमेल विवाह, छाउपडी प्रथा जस्ता सामाजिक कुरीति, कुसंस्कार एवं रुढीवादी परम्पराको अन्त गर्न सांस्कृतिक सुधार कार्यक्रमलाई विद्यालय स्तरबाटै सुरूवात गरि जागरण अभियान तथा तालिम कार्यक्रमलाई निरन्तरता दिइनेछ ।
२. राष्ट्रिय तथा अन्तराष्ट्रिय स्तरका महिला, बालबालिका, जेष्ठ नागरिक तथा अपाङ्गसँग सम्बन्धित मनाइने दिवशहरूमा गरिने सम्मान कार्यक्रमलाई निरन्तरता दिइनेछ ।
३. एकल महिला तथा एकल पुरुषलाई सामाजिक रूपमा स्थापित गराउँदै जीवन निर्वाहमा थप सामाजिकीकरण गर्न सामाजिक अभियान मार्फत आवश्यक कार्यक्रमहरू सञ्चालन गरिनेछ ।
४. जेष्ठ नागरिक, अपाङ्गता भएका तथा सामाजिक सुरक्षा भत्ताको सुविधा लिइरहेका व्यक्तिहरूको लगत अधावधिक गरि परिचय पत्र वितरणको कार्यलाई थप व्यवस्थित गरिदै लगिनेछ ।
५. 'ग' वर्गको अपाङ्गता भएका व्यक्तिहरूका लागि समुदायमा आधारित पुनर्स्थापना कार्यक्रम संचालन गरिनेछ ।
६. महिला विरुद्ध हुने सबै खाले हिंसा अन्त्य गर्न जनचेतना अभिवृद्धि गर्दै आवश्यक संरचनागत व्यवस्था गरिनेछ ।
७. बाल विवाहलाई निरुत्साहित गर्न विवाह गर्दा वडा कार्यालयको सिफारिस अनिवार्य रूपमा लिनुपर्ने प्रावधानको व्यवस्था गरिनेछ ।
८. बालमैत्री गाउँपालिका घोषणा गर्न आवश्यक कार्यक्रम तयार गरि लागु गरिनेछ ।
९. पालिका तथा वडा स्तरिय बालक्लव, किशोर किशोरी समुह, महिला सञ्जाल, महिला समूह तथा अपाङ्ग, सञ्जाल र जेष्ठ नागरिक मञ्चहरूको गठन, परिचालन र व्यवस्थापनका साथै क्षमता विकासका विभिन्न कार्यक्रमहरू निरन्तर रूपमा संचालन गरिनेछन् ।
१०. असहाय अवस्थामा रहेका एकल महिलाहरूलाई उपाध्यक्ष कार्यक्रम मार्फत सिप, क्षमता र योग्यताका आधारमा रोजगारीमा प्राथमिकता दिई जिविकोपार्जनका लागि विशेष व्यवस्था गरिनेछ ।

११. वडा स्तरमा आमा समूह र किशोर किशोरीसँग उपाध्यक्ष कार्यक्रम सञ्चालन गरिनेछ ।

ग) भौतिक पूर्वाधार विकास

अ) सडक तथा पुल

१. केदारस्युँ गाउँपालिका केन्द्र देखि वडा कार्यालय जोड्ने सडक र अधुरा सडकहरुलाई विभिन्न बस्ती सम्म विस्तार तथा स्तरोन्नती गर्ने कार्यलाई निरन्तरता दिइनेछ ।
२. सडक निर्माणको क्रममा सडकको छेउछाउ बायो इन्जिनियरीड (वृक्षारोपण) को कार्य समावेश गरि सडक निर्माण कार्य गराइनेछ ।
३. भवन निर्माण गर्दा भवन निर्माण मापदण्ड कार्यविधि, २०७६ अनुसार लागु गरिनेछ ।
४. पर्यटन क्षेत्रको विकासका लागि सडक छेउबाट केदार, कैलाश, दहशैन लगायत धार्मिक तथा पर्यटकिय स्थलमा पदमार्गको निर्माण गरिनेछ ।

आ) सिंचाई

१. कृषी क्षेत्रको वृद्धि विकास गर्नको लागि सिचाई कुलो तथा नहर निर्माण कार्यलाई निरन्तरता दिइनेछ ।
२. सेति नदि र कालगा नदि लगाएतका अन्य खोलाहरुको नजिक पर्ने खेतियोग्य जमिनलाई लिफ्ट सिचाई कार्यक्रमलाई निरन्तरता दिइनेछ ।
३. पोखरी निर्माण तथा निर्मित सिचाई कुलोहरुको मर्मत सम्भार गरि कृषि उत्पादन तथा उत्पादकत्व वृद्धि गर्न जोड दिइनेछ ।
४. कृषि पकेट क्षेत्रलाई साना सिचाई कार्यक्रम मार्फत सिचाई व्यवस्थापनमा दिइनेछ ।

इ) खानेपानी तथा सरसफाई

१. "एक घर एक धारा, पूर्ण सरसफाई हाम्रो अभिभारा" भन्ने नाराका साथ खानेपानी तथा सरसफाई जस्ता आधारभुत आवश्यकता पुरा गर्न स्वच्छ खानेपानीको आपूर्तिमा निरन्तरता दिइनेछ ।
२. खानेपानी अभाव भएका मुख्य बजार क्षेत्र देउरा र झोतामा डिप बोरिङ्ग व्यवस्थापन गरी स्वच्छ खानेपानीको व्यवस्था गरिनेछ ।
३. काडाचौर र भामचौर बस्तीमा सोलार लिफ्ट प्रणालीद्वारा खानेपानीको आपूर्ति गर्ने व्यवस्थालाई निरन्तरता दिइनेछ ।
४. खानेपानी अभाव भएका टोल तथा बस्तिहरुमा स्वच्छ खानेपानीको व्यवस्थापन गरिनेछ ।
५. पूर्ण सरसफाईको लागि वडा समिति र टोल विकास समितिलाई क्रियाशील बनाई सरसफाईका कार्यहरुलाई अभियानका रुपमा सञ्चालन गरिनेछ ।
६. पालिका भित्रका मुख्य बजार क्षेत्रहरुमा सार्वजनिक शौचालय निर्माण र फोहोर फाल्ने कन्टेनर व्यवस्थापन गरिनेछ ।

ई) भवन तथा शहरी विकास

१. निर्माणाधिन १५ सैया अस्पताल र पालिकाको प्रशासनिक भवन निर्माण कार्य २ वर्ष भित्र सम्पन्न हुने गरी व्यवस्था गरिनेछ ।
२. वडा कार्यालय भवनका लागि जग्गा व्यवस्थापन गरी भवन निर्माण कार्यलाई निरन्तरता दिईनेछ ।
३. पालिका भित्र निर्माण हुने हरेक भौतिक संरचनाहरूलाई बालमैत्री र अपाङ्गमैत्री बनाईनेछ ।
४. भु-उपयोग नीति लागु गरि सुरक्षित आवास निर्माण कार्यलाई निरन्तरता दिईनेछ ।
५. पालिकाक्षेत्र भित्र नयाँ घर निर्माण गर्दा नक्सा पास साथै बनिसकेका पुराना संरचनालाई अभिलेखिकरण गरिने कार्यलाई निरन्तरता दिईनेछ ।
६. खरका छाना भएका आवासहरूलाई पूर्ण रुपमा विस्थापित गर्न सुरक्षित आवास कार्यक्रमलाई निरन्तरता दिईनेछ ।

उ) उर्जा

- १ गाउँपालिकाका बस्तिहरूमा उर्जा नीति कार्यन्वयन गरि २ वर्ष भित्रमा विद्युतिकरण गरिनेछ ।
- २ सार्वजनिक स्थलहरूमा सौर्य सडक बत्ति जडान गर्ने कार्यलाई निरन्तरता दिईनेछ ।
- ३ आधुनिक घट्ट, बायु ग्याँस र सुधारिएको चूल्हो विस्तार कार्यलाई निरन्तरता दिईनेछ ।
- ४ स्थानीय स्तरमा उपलब्ध कच्चा पदार्थको सदुपयोग गरि ब्रिकेट उद्योग स्थापनाका लागि अध्ययन अनुसन्धान कार्यलाई अगाडी बढाइनेछ ।

घ. वन वातावरण तथा विपद व्यवस्थापन

- १ स्वच्छ वातावरण निर्माणका लागि गाउँपालिका भित्रका सार्वजनिक स्थलहरूमा वनस्पती पार्क निर्माण गर्ने नीति लिईनेछ ।
- २ आगलागी, बाढीपहिरो, भु-क्षय, भुकम्प र चट्याङ लगाएतका प्राकृतिक प्रकोप तथा दैवीय विपत्ति बाट हुने क्षति न्यूनीकरण गर्नको लागि सञ्चालन हुँदै आएका जनचेतनामुलक कार्यक्रमहरूलाई निरन्तरता दिईनेछ ।
- ३ प्राकृतिक प्रकोपबाट प्रभावित नागरिकहरूको खोज / उद्धार तथा राहातको लागि विपद कोषलाई निरन्तरता दिईनेछ ।
- ४ वातावरणमैत्री घर निर्माणको लागि फलफूल लगायतका अन्य विरुवाहरू रोप्न “एक घर १० विरुवा” अभियानको रुपमा सञ्चालन गरिनेछ ।
- ५ विद्यालयमा अध्ययनरत छात्रछात्राहरूलाई अतिरिक्त क्रियाकलाप अन्तर्गत वृक्षारोपण तथा वगैँचा निर्माण कार्यलाई निरन्तरता दिईनेछ ।

- ६ गाउँपालिका क्षेत्र भित्रका सबै प्रकारका सामुदायिक बनहरुसँग सहकार्य गरि बृहत वृक्षारोपण कार्यक्रम सञ्चालन गरिनेछ ।
- ७ विपद जोखिम क्षेत्रको नक्साकन, संरक्षण र व्यवस्थापन कार्यलाई निरन्तरता दिइनेछ ।
- ८ नदि तथा खोलाको किनारका जोखिममा रहेका बस्ति तथा बजार क्षेत्रहरुलाई सुरक्षित गर्न तटबन्धनको कार्यलाई थप व्यवस्थित गरिदै लगिनेछ ।
- ९ गाउँपालिकालाई बातावरणमैत्री बनाउन सहकारी तथा समुह सँग सहकार्य गरी नर्सरी स्थापनाका लागि अनुदानको व्यवस्था गरिनेछ ।

ड. संस्थागत विकास, सेवा प्रवाह र सुशासन

१. गाउँपालिकाबाट प्रवाह गरिने सम्पूर्ण सेवालाई छिटो छरितो प्रभावकारी, सेवाग्राहीमैत्री बनाउन र सुशासन कायम गर्न प्रशासन सेवालाई चुस्त दुरुस्त गरिनेछ ।
२. कार्यालयको नयाँ संगठन तथा व्यवस्थापन (O&M) स्वीकृत गरि दरबन्दि तेरिज बमोजिम स्थायी पदपूर्ति गर्न सम्बन्धित निकायसँग आवश्यक समन्वय गरिनेछ ।
३. नवप्रवर्तन कार्यक्रमलाई निरन्तरता दिइनेछ ।
४. वार्षिक खरिद गुरु योजना तर्जुमा गरि खरिद प्रक्रियालाई व्यवस्थित गरिनेछ ।
५. जिन्सी व्यवस्थापन, योजना, राजस्व संकलन तथा वडा र गाउँपालिकाबाट उपलब्ध गराइने सम्पूर्ण सिफारिस सम्बन्धी कामकाजलाई पारदर्शी बनाउन एकिकृत विद्युतीय प्रणालीलाई संचालनमा ल्याइनेछ ।
६. उत्कृष्ट कार्य सम्पादन गर्ने कर्मचारीलाई प्रोत्साहन गर्ने कार्यलाई निरन्तरता दिइनेछ ।
७. वडा तथा गाउँपालिकाको कार्यसम्पादन गरेका कार्यहरुको मासिक प्रगति विवरण तयार गरेर कार्यपालिकाको बैठकमा छलफल गरि प्रगति विवरण चौमासिक रुपमा सार्वजनिक गर्ने व्यवस्था मिलाइनेछ ।
८. राजनीतिक दल, नागरिक समाज, पेशागत संघ संस्था र निजी क्षेत्रविच आपसी समन्वय र सहकार्य गरिनेछ ।
९. गाउँपालिका क्षेत्रभित्र सञ्चालित योजना तथा कार्यक्रमहरुको निरन्तर सुपरीवेक्षण तथा अनुगमन गरिनेछ ।

च. न्यायिक कार्य सम्पादन:

१. न्यायिक समितिमा कार्यरत कर्मचारीको क्षमता विकास तथा दक्ष कर्मचारी व्यवस्थापन गरिनेछ ।
२. न्यायिक समितिको क्षेत्र अधिकार भित्रका मुद्दाहरुलाई द्रुत सम्पादन गरि सेवाग्राही मैत्री बनाइनेछ ।
३. गाउँपालिका स्थित सामुदायिक मेलमिलाप केन्द्रलाई व्यवस्थित गरि मेलमिलाप कर्तालाई क्षमता विकासको लागि कार्यक्रम संचालन गरिनेछ ।

४. हालको कानूनी व्यवस्थाको बारेमा गाउँपालिका बासिहरुलाई कानून सम्बन्धी सचेतनामुलक कार्यक्रम गरिनेछ ।
५. गाउँपालिका भित्र दर्ता हुन आएका सबै विवादहरु लाई छिटो र छरितो छिनोफानो हुने व्यवस्था मिलाइनेछ ।
६. आवश्यकताको पहिचान गरि दैनिक कार्य सञ्चालनका लागि उपयुक्त ऐन, नियम, विनियम, निर्देशिका, कार्यविधि तथा मापदण्डहरु निर्माण गरि लागु गरिनेछ ।

गाउँ सभा सदस्यहरु,

अन्तमा यस नीति तथा कार्यक्रम तर्जुमा गर्न सहयोग गर्नु हुने उपाध्यक्ष ज्यू, वडा अध्यक्ष ज्यूहरु, विषगत समितिका पदाधिकारी ज्यूहरु, राजनीतिक दल, स्थानीय बुद्धिजिविहरु नागरिक समाज, पत्रकार, प्रमुख प्रशासकीय अधिकृतज्यू, विषयगत शाखा प्रमुखहरु लगाएत सम्पूर्ण राष्ट्रसेवक कर्मचारीहरु तथा शिक्षकहरु र केदारस्युँ बासीहरुमा नीति तथा कार्यक्रममा आवश्यक सल्लाह सुझाव र पूर्ण कार्यान्वयनको अपेक्षा सहित हार्दिक धन्यवाद व्यक्त गर्दछु ।

“धन्यवाद”